



ဘာသာပြန် စာရေးဆရာ - ဉာဏ်လင်းထွန်း

အချိန်စားသခင်

(စောင်ယူချိန်)

(Chapter 924 - 938)

စာစဉ် - ၅၉

အချိန်ဓားသခင်

အခန်း - ၉၂၄

(သူတော်စင်များအား သတ်ဖြတ်ခြင်း...)

လူတိုင်းက အသံလာရာ နေရာသို့ လှမ်းမျှော်ကြည့်လိုက်ကြသည်။

သူတို့ အကုန်လုံး မည်ကဲ့သို့သော လူမျိုးမှာ သွေးအင်ပါယာ ချင်တန်အား ဂရုမစိုက်သည်ကို သိလိုနေမိကြ၏။

ဆံပင်ရှည်ရှည်နှင့် မိန်းမပျို တစ်ယောက်က ဂိတ်တံခါးဝမှ လမ်းလျှောက် ထွက်လာကာ သူမ ဆံပင်များမှ သူတော်စင် အလင်းရောင်များ ဖြာထွက် နေသည်။ သူမ မျက်နှာက မဖော်ပြနိုင်လောက်အောင် လှပပြီး ကောင်းကင်ဘုံမှ ဆင်းသက်လာသည့် နတ်သမီး တစ်ပါးအလားပင်။

သူမ စစ်ခုန် ဗုဒ္ဓ ကျောင်းတော်မှ လမ်းလျှောက်ထွက်လာသည်နှင့် အစိမ်း ရောင် သစ်ခွ ပန်းရနံ့တို့က လေထဲ၌ လွင့်ပျံ့လာကြသည်။

ဇောင်ယုချန်က အဖြူရောင် ဆံပင်နှင့် မိန်းမပျိုအား စိုက်ကြည့်နေမိပြီး အံ့အားသင့်နေသော အရိပ်အယောင်များ ပေါ်ပေါက်လာကာ တစ်ကိုယ်တည်း ရေရွတ်လိုက်သည်။

"အဲ့ဒါက သူမပဲ... ဒါဘယ်လိုလုပ် ဖြစ်နိုင်မှာလဲ ..."

ထိုအခိုက်အတန့်တွင် လှပသော မိန်းမပျို၏ မျက်လုံးများမှာလည်း ဇောင် ယုချန်အား ပြန်လည် ကြည့်ရှုလာခဲ့၏။

သူမက ဇောင်ယုချန်မှာ သူမအား မြင်တွေ့သည်နှင့် စိတ်လှုပ်ရှားပြီး ပြေး

လာကာ ပွေ့ဖက်၍ "ဝမ်းကွဲ ညီမ" သို့မဟုတ် "လန်ယု"ဟု ခေါ်ဆိုမည်ကို ကြားချင်နေမိသည်။ စိတ်ထဲတွင်လည်း သူတို့ နှစ်ယောက်လုံး လွန်ခဲ့သော နှစ်ပေါင်း ၈၀၀ခန့်က အတူတူ ပျော်ရွှင် ရယ်မောခဲ့ကြသည့် အချိန်ကို ပြန်လည် ရောက်ရှိသွားသည်။ ထို့အပြင် ဇောင်ယုချန် အမြဲလိုလို သူမ အတွက် တီးပြလေ့ရှိသည့် "လန်ယုရဲ့ တေးသီသံ" ဟူသော ကုချင်းတီးလုံး အား နောက်တစ်ကြိမ် တီးခတ်ပြသည်ကို ကြားလိုနေမိသည်။

သို့သော် သူမ မျှော်လင့်ထားသလို မည်သည့်အရာမှ ဖြစ်မလာခဲ့ပေ။

ဇောင်ယုချန်က မူလနေရာ၌သာ ရပ်နေဆဲ ရပ်နေမြဲဖြစ်ပြီး သူမထံမှပင် အကြည့်လွှဲသွားခဲ့သည်။

ကုံးလန်ယုက အနည်းငယ် စိတ်ပျက်သလို ခံစားလိုက်ရပြီး သက်ပြင်း ရှည်ကြီးချကာ အဝေးတစ်နေရာ၌ ရှိနေသည့် အင်မော်တယ် သွေးစုပ်ကောင်များကို ပြန်လှည့်ကြည့်လာသည်။ သူမ၏ မျက်လုံးထဲ၌ ရှိနေသည့် ကြင်နာမှုများနှင့် နူးညံ့မှုများ အားလုံးသည်လည်း ပျောက်ကွယ် သွားခဲ့လေပြီ။

အဖြူရောင် ယစ်ပလွင်ထက်၌ ရှိနေသည့် အရပ်ရှည်ရှည်နှင့် လူက ကုံးလန်ယုအား မြင်တွေ့လျှင် ခန္ဓာကိုယ် အတွင်းရှိ သူတော်စင် စိတ်ဝိညာဉ်က တုန်ယင်လာ၏။ သူက ထိုကဲ့သို့သော ခံစားချက်မျိုးကို သွေးအင်ပါယာ ချင်တန်၏ အစစ်အမှန် ခန္ဓာကိုယ်နှင့် မြင်တွေ့သည့် အချိန်၌သာ ခံစားမိခဲ့ဖူးသည်။

ဖြစ်နိုင်သည်မှာ ထိုအဖြူရောင် ဆံပင်နှင့် မိန်းမပျိုက သွေးအင်ပါယာ ချင်တန်နှင့် တူညီသော အဆင့်၌ ရှိနေသလော။

မြေကမ္ဘာ သွေးသူတော်စင်နှင့် ကောင်းကင် သွေးသူတော်စင်တို့ နှစ်ယောက်လုံးက အရပ်ရှည်ရှည်နှင့် လူကဲ့သို့ တုန်လှုပ်သော ခံစားချက်များ

ကို မခံစားရပေ။ ထို့ကြောင့် သူတို့က ကိုးလန်ယုမှာ အားကောင်းသော ကျင့်ကြံခြင်း အဆင့်အား ပိုင်ဆိုင်ထားသည့် လူတစ်ယောက်ဟုသာ တွေး ထင်သွားသည်။

ထိုမိန်းကလေးမှာ အမြင့်ဆုံးရှိ အင်ဒါရာနှင့် တူညီသော အဆင့်၌သာ ရှိ ပေလိမ့်မည်။ အကယ်၍ အဖြူရောင် ဆံပင်နှင့် မိန်းမပျိုသာ သူတော်စင် တစ်ယောက်ဖြစ်နေခဲ့မည်ဆိုလျှင် သွေးအင်ပါယာ ချင်တန်အား စော်ကား ခြင်းက သေလောက်သော ပြစ်မှု တစ်ခုပင်။

မြေကမ္ဘာ သွေးသူတော်စင်က နှာခေါင်းရှုံ့လိုက်ပြီး ...

"မင်း စကားကြီး စကားကျယ် မပြောခင် မင်းရဲ့ ကျင့်ကြံခြင်း အဆင့်ကို အရင် ပြသင့်တယ်လို့ မထင်ဘူးလား..."

"သွေးအင်ပါယာ ချင်တန်ရဲ့ တည်ရှိမှုကို မေးခွန်းထုတ်တဲ့ လူတိုင်းက သေခြင်းနဲ့ပဲ အဆုံးသတ်တယ် ..." ကောင်းကင် သွေးသူတော်စင်ကလည်း ဝင်ရောက် ပြောဆိုလာသည်။

မြေကမ္ဘာ သွေးသူတော်စင်နှင့် ကောင်းကင် သွေးသူတော်စင်တို့ နှစ် ယောက်လုံး၏ ခန္ဓာကိုယ်က အရိုးဖြူ ယစ်ပလွင် ထိပ်မှ မျက်စိ တစ်မှိတ် အတွင်းမှာပင် ပျောက်ကွယ်သွားခဲ့သည်။ သူတို့ နှစ်ယောက်လုံးက အလွန် လျင်မြန်သော်လည်း တစ်ပိုင်း သူတော်စင်များ အတွက်မူ ရှင်းလင်းစွာ မြင် တွေ့နိုင်ဆဲပင်။

"ဝှစ် ..."

မြေကမ္ဘာ သွေးသူတော်စင်၏ ခန္ဓာကိုယ်က မြေပြင်ထက်သို့ ဆင်းသက် လာပြီး ၅၀ ကီလိုမီတာခန့် ရှည်လျားသည့် သွေးပင်လယ်ကြီး တစ်ခုအဖြစ် ပြောင်းလဲသွားသည်။ သိန်းပေါင်းများစွာသော သွေးသင်္ကေတများက

မြေပြင်ထက်မှ ထွက်ပေါ်လာပြီး သွေးနီရောင် တောင်ကြီးတစ်လုံး အသွင် ဖြစ်တည်လာ၏။

ထိုတောင်ကြီးက မိတာ ၃၀၀ခန့် ရှည်လျားပြီး မြို့တစ်မြို့လုံးအား ဖြိုဖျက် နိုင်သည့် စွမ်းအင်များ ပိုင်ဆိုင်ထားသည်။ ယခုတွင် ထိုတောင်ကြီးက စစ် ခုန် ဗုဒ္ဓ ကျောင်းတော်အား မယုံကြည်နိုင်ဖွယ် ကောင်းသော အမြန်နှုန်းဖြင့် တိုးဝင်လာခဲ့လေပြီ။

ကောင်းကင် သွေးသူတော်စင်သည်လည်း ကောင်းကင်ထက်သို့ ပျံသန်း တက်သွားပြီး လက်နှစ်ဖက်လုံးအား ဖြန့်ကားကာ ကြီးမားသော အနက် ရောင် တိမ်တိုက်ကြီး တစ်ခုဖြင့် ကောင်းကင် တစ်ခုလုံးအား ဖုံးလွှမ်းလိုက် သည်။

"ဘုန်း ... ဘုန်း ..."

ထောင်ပေါင်းများစွာသော သွေးမြှားများက အတူတကွ စုဝေးလာကြပြီး မိုးများ ရွာချသကဲ့သို့ စစ်ခုန် ဗုဒ္ဓ ကျောင်းတော်ရှိရာသို့ ကျဆင်းလာသည်။

မြေကမ္ဘာ သွေးသူတော်စင်နှင့် ကောင်းကင် သွေးသူတော်စင်တို့ နှစ် ယောက်လုံးက အဖြူရောင် ဆံပင်နှင့် မိန်းမပျိုမှာ အလွန်အားကောင်းသည် ကို သိရှိထားသောကြောင့် ကောင်းကင် ဥပဒေသနှင့် မြေကမ္ဘာ ဥပဒေသတို့ ကို ထိန်းချုပ်ကာ သူတို့၏ စွမ်းအား အပြည့်ကို အသုံးပြုလိုက်ခြင်း ဖြစ်သည်။

အကယ်၍ သူတို့ တိုက်ခိုက်မှုက အဖြူရောင် ဆံပင်နှင့် မိန်းမပျိုအား သတ်ဖြတ်နိုင်ခဲ့ခြင်း မရှိလျှင်ပင် သူမ၏ ကျင့်ကြံခြင်း အဆင့်အား သိရှိ အောင် ခန့်မှန်းနိုင်လိမ့်မည် မဟုတ်ပါလား။

"နင်တို့ နှစ်ယောက်လုံးက ငါ့ကို တိုက်ခိုက်ရဲတယ်လား ..."

စစ်ခုန် ဗုဒ္ဓ ကျောင်းတော်၏ အပြင်ဘက်၌ ရပ်နေသည့် ကုံးလန်ယုက လက်တစ်ဖက်အား ဝေ့ယမ်းလိုက်ပြီး ဟင်းလင်းပြင်အား ဖိနှိပ်လိုက်သည်။

"ဘုန်း ... ဘုန်း ... ဘုန်း ..."

မိတာ ၃၀၀ခန့် ရှည်လျားသည့် တောင်ကုန်းကြီးက မျက်စိတစ်မှိတ် အတွင်းမှာပင် အစိတ်စိတ် အမွှာမွှာ ပြိုကွဲ ပျက်စီးသွားပြီး သွေးမြူခိုးများ အသွင်ပြောင်းလဲကာ မြေကမ္ဘာ သွေးသူတော်စင် ရှိရာသို့ တိုးဝင်သွားသည်။ မကြာခင် အချိန်အတွင်းမှာပင် မြေကမ္ဘာ သွေးသူတော်စင်၏ သွေးပျက်ဖွယ်ကောင်းသော အော်သံကြီးက ထွက်ပေါ်လာခဲ့၏။

သွေးမြူခိုးများ အကုန်လုံးက မြေပြင်ထက်သို့ ကျဆင်းလာပြီး သွေးရေအိုင် တစ်ခုအဖြစ် ပြောင်းလဲသွားသည်။

ထောင်ပေါင်းများစွာသော သွေးမြွားများသည်လည်း ထို့အတူပင်။ သူတို့ မည်သည့်အရာမှ မဖြတ်ရသေးခင်မှာပင် အခိုးအငွေ့များ အဖြစ် ပြောင်းလဲသွားကြသည်။

ကောင်းကင် သွေးသူတော်စင်က လျင်မြန်စွာဖြင့် နောက်သို့ဆုတ်၍ သွေးမြူခိုးများနှင့် လွတ်ရာသို့ ထွက်ပြေးလေတော့သည်။ သို့သော် ကံဆိုးစွာဖြင့် သွေးမြူခိုးများက သူ့ထက်ပို မြန်ဆန်နေခဲ့၏။ မည်သည့် လှုပ်ရှားမှုမျှ မပြုလုပ်ရသေးခင်မှာပင် သွေးမြူခိုးများက ကောင်းကင် သွေးသူတော်စင်၏ ခန္ဓာကိုယ်အား ဝါးမျိုသွားလေတော့သည်။

ထို့နောက်တွင်တော့ သွေးနီရောင် သူတော်စင် အရိုးတစ်ချောင်းက သွေးမြူခိုးများကြားမှ အောက်ရှိ သွေးရေအိုင်အတွင်းသို့ ပြုတ်ကျလာခဲ့လေပြီ။

ကုံးလန်ယုက လက်တစ်ဖက်အား ဝေ့ယမ်းလိုက်လျှင် သူတော်စင် အလင်းလုံး နှစ်ခုက သွေးအိုင်ထဲမှ ထွက်ပေါ်လာခဲ့ပြီး သူမ လက်ဝါးထက်၌

လွင့်မျောလာသည်။

ဖက်တီး ကိုယ်တော်၊ ပိန်မည်း ကိုယ်တော်နှင့် ကိုရင်လေးတို့ အကုန်လုံး လည်း သက်ပြင်းရှည်ကြီး ချကာ ကျောက်တောင်များကဲ့သို့ မလှုပ်မယှက် ဖြစ်တည်နေကြသည်။

"အော်မိတောဖော ..."

"သူမက တကယ်ပဲ လူသား တစ်ယောက် ဟုတ်သေးလို့လား ..."

ဖက်တီး ကိုယ်တော်၏ သွားများက ကြောက်ရွံ့မှုကြောင့် တဆတ်ဆတ် တုန်ယင်နေပြီး အသံများ ထွက်ပေါ်နေသည်။

ဇောင်ယုချန်က ကုံးလန်ယု၏ ကျင့်ကြံခြင်း အဆင့်မှာ နှစ်ပေါင်း ၈၀၀ခန့် ကုန်လွန်သွားပြီးနောက် ကြီးမားစွာ တိုးတတ်လာလိမ့်မည်ဟု မျှော်လင့် ထားခဲ့သည်။ သို့တိုင် ကုံးလန်ယု၏ အစစ်အမှန် စွမ်းအင်အား မြင်တွေ့ရ လျှင် စိတ်ထဲ၌ မဖော်ပြနိုင်အောင် အံ့အားသင့်သွားဆဲပင်။

ထိုနှစ်ယောက်မှာ အားကောင်းသည့် သူတော်စင်များ ဖြစ်သော်လည်း ကုံး လန်ယုကမူ ခြင်နှစ်ကောင်အား သတ်ဖြတ်သကဲ့သို့ အလွယ်တကူသာ ဖယ်ရှားပစ်နိုင်ခဲ့သည်။ အင်မော်တယ် သွေးစုပ်ကောင် သူတော်စင် နှစ် ယောက်မှာ ထွက်ပြေးဖို့ပင် အချိန်မရခဲ့ချေ။

အခြားသော သွေးရောင် တိမ်တိုက် အတွင်းရှိ အင်မော်တယ် သွေးစုပ်ကောင်များသည်လည်း ကြောက်ရွံ့မှုကြောင့် ထိတ်လန့်တုန်ယင်နေ ကြ၏။ အချို့သော အဆင့်နိမ့် ကျင့်ကြံသူများမှာမူ ကြောက်ရွံ့မှုကြောင့် သူ တို့၏ ထွတ်မြတ် ချီစွမ်းအင်များကိုပင် ထိန်းချုပ်နိုင်စွမ်း မရှိတော့ပေ။ သူ တို့၏ ချီစွမ်းအင်များက လျင်မြန်စွာပင် ပယ်ပျောက်ကုန်ကြပြီး မြေပြင် ထက်သို့ ပြုတ်ကျလာကြသည်။

အဖြူရောင် ယစ်ပလွင်ထက်၌ ရပ်နေသည့် လူက သက်ပြင်းရှည်ကြီး ရှူထုတ်ကာ မျက်နှာအမူအရာမှာလည်း မူလကထက် မှောင်မှိုက်လာသည်။ ထိုအရပ်ရှည်ရှည်နှင့် လူက သွေးအင်ပါယာ ချင်တန် လက်အောက်ရှိ ပထမဆုံး သွေးဘုရင်ပင်။ သူအား သွေးဘုရင်များ၏ ဘုရင်ဟုလည်း ခေါ်ဆိုကြပြီး အလွန်မြင့်မားသော ကျင့်ကြံခြင်း အဆင့်အား ပိုင်ဆိုင်ထားသည်။

သူတော်စင် တစ်ရာ သွေးချပ်ဝတ်နှင့် အရိုးဖြူ ယစ်ပလွင်တို့ဖြင့် ပေါင်းစပ်လိုက်မည်ဆိုလျှင် ဘုရင် ကျုံးယင်က သွေးအင်ပါယာ ချင်တန် အဆင့်သို့ ရောက်ရှိနေသည့် လူအနည်းငယ်မှ လွဲ၍ ကန်လန် ကမ္ဘာပေါ်ရှိ အခြား မည်သည့် ကျင့်ကြံသူကိုမဆို အနိုင်ယူနိုင်စွမ်း ရှိ၏။

ဘုရင် ကျုံးယင်က အသံတိုးတိုးဖြင့် ...

"မင်းက ဘယ်သူလဲ ..."

"ကုံးလန်ယု ..." ကုံးလန်ယုက တွေဝေနေခြင်း မရှိဘဲ တုံ့ပြန်လာသည်။

ထိုနာမည်အား ကြားလျှင် ဘုရင် ကျုံးယင်၏ မျက်လုံးများက တုန်ယင်လာခဲ့ပြီး နောက်သို့ လှည့်ကာ ချက်ချင်း အမိန့်ပေးလာ၏။

"အခုချက်ချင်း ဆုတ်ခွာကြတော့ ..."

အထွတ်အမြတ် ခန်းမ၏ သူတော်စင် အကြီးအကဲအပြင် သူ့လောက် အားကောင်းသည့် ဗုဒ္ဓ အင်ပါယာ၏ အကြီးဆုံး တပည့်ပါ ရှိနေသည်ဖြစ်ရာ ဆက်လက် ရင်ဆိုင် တိုက်ခိုက်ဖို့ လုံးဝ မဖြစ်နိုင်တော့ပေ။ ထို့ကြောင့် သူတွင် လတ်တလော၌ ထွက်ပြေးဖို့သာ ရွေးချယ်စရာ ရှိတော့သည်။

အင်မော်တယ် သွေးစုပ်ကောင် စစ်တပ်ကြီးမှာ အစောပိုင်း ကတည်းက ကုံးလန်ယုကြောင့် ကြောက်လန့် တုန်လှုပ်နေသည်ဖြစ်ရာ ဘုရင် ကျုံးယင်၏ အမိန့်အား ကြားလျှင် မည်သူမှ ဆက်လက် နေထိုင်ရဲခြင်း မရှိကြ

တော့ချေ။ သူတို့ အကုန်လုံးက နောက်သို့ လျင်မြန်စွာ လှည့်၍ သူ့ထက်ငါ အလှအသက် ထွက်ပြေးကြလေတော့သည်။

"နင်တို့က အခုမှ ထွက်ပြေးချင်သေးတယ်ပေါ့ ... ငါက နင်တို့ကို ဘာကြောင့် ဒီလောက် လွယ်လွယ်ကူကူ လွှတ်ပေးလိုက်ရမှာလဲ ..."

ဘုရင်ကျုံးယင်က မှောင်မိုက်နေသော အကြည့်ဖြင့် ...

"အင်မော်တယ် သွေးစုပ်ကောင်တွေက အထွတ်အမြတ် ခန်းမနဲ့ တိုက်ခိုက်ချင်စိတ် မရှိဘူး ... ဒါပေမယ့် သူတော်စင် အကြီးအကဲက ငါတို့နဲ့ စစ်ပွဲဖြစ်ချင်နေတာလား ..."

"အင်မော်တယ် သွေးစုပ်ကောင်တွေ ကန်လန် ကမ္ဘာမှာ ခြေချလိုက်တဲ့ အချိန်ကတည်းက နင်တို့က အထွတ်အမြတ် ခန်းမရဲ့ ရန်သူတွေ ဖြစ်သွားပြီးပြီ ..."

ကုံးလန်ယုက ရှည်လျားသော လက်နှစ်ချောင်းအား လေထဲသို့ မြှောက်လိုက်လျှင် အရောင် ခုနှစ်မျိုး မီးတောက်က သူမ လက်ညှိုး ထိပ်ဖျားမှ ထွက်ပေါ်လာသည်။ ထိုမီးတောက်က ဒေါင်းငှက်၏ အမွှေးအတောင်များနှင့် ဆင်တူပြီး အလွန်လှပလွန်းသည်။ သို့တိုင် ထိုအရောင် ခုနှစ်မျိုး မီးတောက်ထဲတွင် ပါဝင်နေသော စွမ်းအားက မဖော်ပြနိုင်လောက်အောင် ကြောက်မက်ဖွယ်ကောင်းသည့် ဖျက်စီးနိုင်ခြင်း စွမ်းအင်များ ပါဝင်နေ၏။

အရောင် ခုနှစ်မျိုး မီးတောက်က ကောင်းကင်ထက်သို့ ထိုးတက်သွားပြီး သွေးရောင် တိမ်တိုက်ကြီး တစ်ခုလုံးအား လွှမ်းခြုံသွားသည်။

"အား ..."

၅၀၀ကီလိုမီတာ ပတ်ပတ်လည် ကောင်းကင် တစ်ခုလုံးက မီးတောက်ပင်လယ်အဖြစ် ပြောင်းလဲသွားပြီး အင်မော်တယ် သွေးစုပ်ကောင်များကို

စတင် ဝါးမြို့လေတော့သည်။ အရောင် ခုနှစ်မျိုး မီးတောက်က အင်မော်
တယ် သွေးစုပ်ကောင် တစ်ပိုင်း သူတော်စင်များကိုပင် ထိတွေ့လိုက်
သည်နှင့် ဖုန်မှုန့်များအဖြစ် ပြောင်းလဲသွားနိုင်လောက်သည်အထိ
ကြောက်မက်ဖွယ် ကောင်းသည်။

မီးတောက်က တစ်ပိုင်း သူတော်စင် အလင်းအား ထိတွေ့လိုက်လျှင်
တစ်ပိုင်း သူတော်စင် အလင်းမှာ ချက်ချင်းပင် ပျောက်ကွယ်သွားခဲ့သည်။

စက္ကန့်ပိုင်း အတွင်းမှာပင် ဘုရင် ကျုံးယင်မှ လွဲ၍ ထောင်ပေါင်းများစွာ
သော အင်မော်တယ် သွေးစုပ်ကောင် တပ်သားများ အားလုံးမှာ သေဆုံး
သွားခဲ့ရသည်။ မည်သူ တစ်ဦးတစ်ယောက်မှ အသက်ရှင်ကျန်ခဲ့ခြင်း မရှိကြ
တော့ပေ။ ထိုထဲတွင် အင်မော်တယ် သွေးစုပ်ကောင် တစ်ပိုင်း သူတော်စင်
အချို့လည်း အပါအဝင်ပင်။

ဇောင်ယုချန် ပါးစပ်က ပွင့်ဟနေပြီး အသံတိုးတိုးဖြင့် ...

"ဒေါင်းငှက် မီးတောက် ..."

ပိန်မည်း ကိုယ်တော်၏ မျက်လုံးများက ပြူးကျယ်နေပြီး တံတွေး မြို့ချ
ကာ ...

"ဒါက ကောင်းကင်ကို လောင်ကျွမ်းပြီး ချော်ရည် ပင်လယ်ဖြစ်အောင်
ပြုလုပ်နိုင်တဲ့ ဒဏ္ဍာရီလာ နည်းလမ်းလား ... ဒီလို နည်းလမ်းက တကယ်ပဲ
တည်ရှိနေတယ်ပေါ့ ..."

ကောင်းကင် တစ်ခုလုံးက မီးတောက်များဖြင့် လောင်ကျွမ်းနေပြီး
ရွှေရောင်အဖြစ် ပြောင်းလဲနေလေပြီ။ ကြီးမားသော မီးတောက်ကြီးက
ကောင်းကင်ထက်မှ အချိန်တိုင်း ကျဆင်းလာပြီး တွင်းပေါက်ကြီးများ ဖြစ်
ပေါ်စေနေ၏။

ဘုရင် ကျုံးယင်က ထိုအချင်းအရာကို မြင်လျှင် အလွန် ဒေါသထွက်သွားပြီး သတ်ဖြတ်ခြင်း စိတ်ဆန္ဒများ ပြည့်နှက်နေသော အသံဖြင့် ...

"ကုံးလန်ယု ... မင်းလုပ်တာ စည်းကျော်သွားပြီ ... ငါ မင်းနဲ့အတူ တိုက်ခိုက်မယ် ... အထွတ်အမြတ် ခန်းမရဲ့ သူတော်စင် အကြီးအကဲက ဘယ်လောက် အားကောင်းလဲဆိုတာ ငါ့ကို ပြစမ်း ..."

ဘုရင် ကျုံးယင်က အရိုးဖြူ ယစ်ပလွင်ထက်မှ ပျံသန်းလာပြီး လေထဲ၌ မတ်တပ်ရပ်နေလိုက်သည်။ အနက်ရောင် မကောင်းဆိုးဝါး ချီစွမ်းအင်များက သူ့ ခန္ဓာကိုယ်မှ အဆက်မပြတ် ထွက်ပေါ်နေပြီး ကောင်းကင်ထက်ရှိ မီးတောက်များအား ငြိမ်းသတ်သွားစေသည်။

ဘုရင် ကျုံးယင် ဝတ်ဆင်ထားသည့် ချပ်ဝတ်မှာလည်း သွေးရောင် အလင်းတန်းများ တောက်ပလာကာ ကြီးမားသော ပုံရိပ် တစ်ရာတို့ ထွက်ပေါ်လာပြီး ကောင်းကင် တစ်ဝက်ခန့်ကို ဖုံးလွှမ်းသွားသည်။

"စကြဝဠာ ကောင်းကင် လက်ဝါး ..."

ကြီးမားသော လက်ဝါးကြီး နှစ်ခုက ဖြည်းဖြည်းချင်း မြှောက်တက်ပြီး အောက်သို့ ကျဆင်းလာသည်။ ထိုလက်ဝါးကြီး နှစ်ချက်ထဲတွင်တော့ သွေးသင်္ကေတများ ပါဝင်နေ၏။ ဘုရင် ကျုံးယင်က သူ့လက်အား ကိုင်မြှောက်လိုက်လျှင် လက်ဝါးကြီးက ပိုမို ကြီးထွားလာခဲ့၏။ ထိုလက်ဝါးကြီးက မြေပြင်ထက်သို့ မကျသေးခင် အချိန်မှာပင် အလွန်အားကောင်းသော စွမ်းအင်များအား ပေးစွမ်းလာသည်။

ဆရာသခင် အင်ဒါရာ၏ ကာကွယ်ပေးထားမှုကြောင့် မဟုတ်လျှင် ဇောင်ယုချန်၊ ဖက်တီး ကိုယ်တော်၊ ပိန်မည်း ကိုယ်တော်နှင့် ကိုရင်လေးတို့ အကုန်လုံးမှာ မြေပြင်ထက်သို့ ဒူးထောက်နေရပြီး သွေးများ အန်ထုတ်နေရချေပြီ။

ကုံးလန်ယုကမူ တည်ငြိမ်နေဆဲသာ ရှိပြီး ...

" စကြာဝဠာ ကောင်းကင် လက်ဝါးက အင်မော်တယ် သွေးစုပ်ကောင် တွေရဲ့ အစွမ်းထက်ဆုံး လက်ဝါး ကျင့်စဉ်ပဲ ... လွန်ခဲ့တဲ့ နှစ်ပေါင်းရှစ်ရာ... သွေးဧကရီ အသက်ရှင်နေသေးတုန်းက သူမ ဒီကျင့်စဉ်ကို အမြင့်မားဆုံးထိ လေ့ကျင့် အောင်မြင်ခဲ့ပြီး အင်ပါယာချင်ကို ဒဏ်ရာရအောင် ပြုလုပ်ခဲ့ဖူး တယ် ... ဒါပေမယ့် သူမ သေဆုံးသွားတာ နှစ်ပေါင်းများစွာ ကြာမြင့်နေပြီ ဆိုတော့ ဒီလက်ဝါးကို နောက်တစ်ခါ ပြန်တွေ့မြင်ရမယ်လို့ ငါ လုံးဝ မ မျှော်လင့်ထားခဲ့ဘူး ... ဒါ့အပြင် စကြာဝဠာ ကောင်းကင် လက်ဝါးကို သူမလို မြင့်မားတဲ့ အဆင့်ထိ ရောက်အောင် လေ့ကျင့်နိုင်မဲ့ အင်မော်တယ် သွေးစုပ်ကောင်ဆိုတာလည်း မရှိနိုင်လောက်တော့ဘူး ... ဒါက တကယ်ကို ဝမ်းနည်းစရာပဲ ..."

"မင်းက ဘာကိုပြောချင်တာလဲ ..."

ဘုရင် ကျုံးယင်က မေးလာသည်။

ကုံးလန်ယုက မပြောင်းလဲသော အမူအရာဖြင့် ...

"နင်က စကြာဝဠာ ကောင်းကင် လက်ဝါးကို မြင့်မားတဲ့ အဆင့်ထိ လေ့ကျင့် အောင်မြင်ထားပေမဲ့... အဲ့တာက မလုံလောက်သေးဘူး... ဒါ့ အပြင် အဲ့ဒီလက်ဝါးရဲ့ စွမ်းအား အပြည့်အဝကို ထုတ်ဖော်ဖို့ နင့်မှာ လုံလောက်တဲ့ ကျင့်ကြံခြင်း အဆင့် မရှိသေးတာ ဝမ်းနည်းစရာပဲ ... နင်က သူတော်စင် တစ်ရာ သွေးချုပ်ဝတ်ရဲ့ စွမ်းအင်ကို ငှားရမ်းထားလို့သာ ဒီ လက်ဝါးကို အသုံးပြုနိုင်တာ ... အဲဒါက သွေးဧကရီရဲ့ စွမ်းအင်နဲ့ နှိုင်းယှဉ် ရင် အဝေးကြီး လိုနေသေးတယ် ..."

"အတင့်ရဲလိုက်တာ ..."

စကားပြောနေစဉ် အတွင်းမှာပင် ကြီးမားသော အနက်ရောင်
ကောင်းကင် လက်ဝါး ပုံရိပ်ကြီးက မြေပြင်ထက်သို့ လျင်မြန်စွာ ကျဆင်း
လာခဲ့၏။ ထိုလက်ဝါးချပ်ကြီးက ကမ္ဘာ တစ်ခုလုံးအား ဖျက်စီးပစ်လိုက်
တော့မည့် အလားပင်။

အကယ်၍ ထိုလက်ဝါးချပ်ကြီးသာ မြေပြင်အား ထိမှန်းမည်ဆိုလျှင် ဤ
နယ်မြေ တစ်ခုလုံးက လူသူ ကင်းမဲ့နေသည့် ပျက်သုန်းခြင်း နယ်မြေကြီး
ဖြစ်သွားမည်မှန်း ထင်ရှားပေသည်။
